

# దెయ్యం కథ

“నాన్నా! మీరో దెయ్యం కథ రాయకూడదూ?” ఓరోజు స్పందన అడిగింది నన్ను.

“నీకెందుకా కోరిక పుట్టింది?” అని అడిగాను.

“దెయ్యం కథలు చదవడానికి బాగుంటాయి, డ్రీల్లింగ్ గానూ ఉంటాయి. రియాలిటీ వదిలేస్తే ఫిక్షన్ టైపులో వినోదాన్నిస్తాయి” అంది.

“అది చెప్పింది నిజమే! ఇంతదాకా అన్నిరకాల కథలూ రాశారు. దెయ్యంకథ ఒకటి కూడా రాయలేదు. ఇప్పుడు రాస్తే మీ సొమ్మేం పోతుంది?” అంది నా శ్రీమతి రాధిక.

“సొమ్ము పోదు... వస్తుంది- పత్రికల నుంచి పారితోషికం రూపంలో!” అన్నాను నవ్వుతూ.

“అయితే రాయండి నాన్నా! నా కోసం... ప్లీజ్!”

“అలాగే! నా అభిమానిగా నీ కోరిక తప్పక తీరుస్తాను...” అంటూ చేయెత్తి అభయమిచ్చాను.

అప్పట్నుంచీ మొదలయ్యాయి నా పాట్లు! ప్లాట్లు తోస్తున్నాయి కాని, అన్నీ యిదివరకే చదివినట్లు అనిపించసాగాయి. క్రొత్తగా అనిపించిన వాటికి ముగింపు తోచడం లేదు.

అప్పుడు గుర్తుకొచ్చారు నా చిన్ననాటి స్నేహితులు చక్రపాణి, సుధీర్లు. ‘ఈసారి చిత్తూరు వెళ్లినప్పుడు వాళ్ళను కలసి నా కథకు ముడిసరకును అందజేయగలరేమో కనుక్కోవాలి. ఎందుకంటే వాళ్ళ పెద్దలు పల్లెటూరు నుంచి ఉద్యోగరీత్యా పట్టణానికి వచ్చి స్థిరపడినవాళ్ళు. వాళ్ళిద్దరూ తరచుగా తమ గ్రామానికి వెళ్లి వస్తూండేవాళ్ళు. కాబట్టి వాళ్ళకు దెయ్యం గురించిన అనుభవాలు ఎదురై ఉండవచ్చు. లేదా తమ పెద్దల ద్వారా అటువంటి అనుభవాల గురించి విని ఉండవచ్చు’ అనుకున్నాను.

అలా అనుకున్న నెలరోజులకే తిరుపతి వెళ్లే అవకాశం వచ్చింది నాకు.

తన పుస్తకావిష్కరణ సభకు రమ్మని ఓ సాహితీమిత్రుడు ఉత్తరం రాసి, ఆహ్వానపత్రికను జతచేసి పంపాడు. మరో ఆలోచన లేకుండా వెంకటాద్రికి టికెట్టు రిజర్వ్ చేసుకున్నాను.

ఆదివారం ఉదయం తిరుపతి చేరాను.

పది గంటలకు సభ మొదలై ఒంటిగంటకు ముగిసింది. భోజనం ముగించుకుని మూడు గంటలకు చిత్తూరు బస్సెక్కాను. ఐదు గంటలకు బస్సు దిగి నేరుగా చక్రపాణి ఇంటికి వెళ్లాను. నేను వస్తున్నట్లు తెలియజేసినందువల్ల చక్రపాణి నా కోసమే ఎదురుచూస్తున్నాడు. నన్ను చూసి ఎంతో సంతోషించాడు.

“నువ్వు వస్తున్నట్లు సుధీర్ కి చెప్పాను. నువ్వు రాగానే మిస్ట్ కాల్ యివ్వమన్నాడు - తను బయలుదేరి రావడానికి!” తన సెల్ చేతిలోకి తీసుకుంటూ చెప్పాడు.

మరో పావుగంటకు సుధీర్ వచ్చాడు. కొంతసేపు పిచ్చాపాటి మాట్లాడుకుని, చక్రపాణి శ్రీమతి యిచ్చిన కాఫీ త్రాగి బయటకి నడిచాము.

“టాన్లోకి వెళ్దామా?” చక్రపాణి అడిగాడు.

“వద్దు. ఆ ట్రాఫిక్ నుంచి, హారన్ల నుంచి తప్పించుకోవడానికే చిత్తూరు వచ్చాను. మొసానిక్ గ్రౌండ్స్ మీదుగా ఫారెస్ట్ చేరుకుని కాసేపు నడుద్దాం. అక్కడే కాసేపు కూర్చుని మాట్లాడుకుందాం. తర్వాత స్మశానం మీదుగా గిరింపేటకు వచ్చేద్దాం!” అన్నాను.

“మధ్యలో ఆ స్మశానం శబ్దం ఎందుకు? ‘డీర్ పార్క్ మీదుగా బ్రాహ్మణ వీధికి వద్దాం’ అనొచ్చుగా?”

“ఆ మాట వాడటంలో ఓ పర్పస్ ఉంది. అదేమిటో తర్వాత చెబుతాను.”

“కొంపదీసి అదనపు సంపాదన కోసం ‘చేతబడులు, బాణామతి’ లాంటి విద్యలు నేర్చుకుంటున్నావా?”

“అది నాకు ‘చేత’కాదులే... భయపడకు!” అన్నాను.

మా మాటలు వింటున్న సుధీర్ నవ్వాడు.

మొసానిక్ గ్రౌండ్స్ దాటి ఫారెస్టు చేరేసరికి ఏడు గంటలైంది!

“మిగతా రోజుల్లో కంటే ఆదివారాల్లో యిక్కడ జనసంచారం తక్కువగా ఉంటుంది... ఎందుకో మరి! సెలవు కాబట్టి యీరోజు ఎక్కువ మంది రావాలి కదా?” అన్నాడు సుధీర్.

“సెలవు రోజు కాబట్టే సినిమాహాల్లకు వెళ్లేవాళ్ళు, టీవీలో సినిమా చూసేవాళ్ళు, బంధుమిత్రుల ఇళ్లకు వెళ్లేవాళ్ళు ఎక్కువమంది ఉంటారు. అందువల్ల ఇక్కడికి వచ్చేవాళ్ళు తక్కువగా ఉంటారు. పైగా, వీడు వచ్చాడు కాబట్టి మనం ఈ టైమ్లో ఇక్కడికి వచ్చాం. వాకింగ్ కి వచ్చేవాళ్ళు ఏ ఐదు గంటలకో మొదలుపెట్టి ఈపాటికి ఇళ్లు చేరుకుని ఉంటారు” అన్నాడు చక్రపాణి.

“ఈమధ్య నీకు తెలివితేటలు కొద్దిగా పెరిగినట్లు నాకనిపిస్తోంది!” అన్నాను.

“నువ్వు వెళ్లిపోయావుగా... అజ్ఞానపు పొర తొలగిపోయింది!” అన్నాడు.

ముగ్గురమూ నవ్వుకున్నాం. ‘ఎన్ని రోజులయింది... యిలా మనస్ఫూర్తిగా స్నేహితులతో కలసి నవ్వుకుని!’ అనుకున్నాను.

ఫారెస్ట్ మొత్తం ఓ రౌండు వేసి ఓ బెంచీపై కూర్చున్నాం ముగ్గురం.

“ఇలా పచ్చటిచెట్ల మధ్య పట్టణ ప్రజలు వాకింగ్ చేసుకోవడానికి, వ్యాయామాలు చేసుకోవడానికి, కూర్చుని మాట్లాడుకోవడానికి ఏర్పాటుచేసిన ఫారెస్ట్ డిపార్ట్మెంట్ని అభినందించాలి” అన్నాను.

“వాళ్ళను అభినందిస్తూ తర్వాత తీరిగ్గా ఉత్తరం రాసి పోస్ట్ చేద్దువుగాని! ఆ స్మశానం సంగతేమిటో చెప్పురా... సస్పెన్స్ భరించలేకుండా ఉన్నాను” అన్నాడు చక్రపాణి.

“సస్పెన్స్ ఏమీ లేదు యిందులో! నేను 'దెయ్యం కథ' ఒకటి రాయాలని అనుకుంటున్నాను. అందుకోసం ప్లాటు చెప్పాలి మీరు!”

“అంత సీను మాకుంటే నీ కథలు చదివే ఖర్మ మాకెందుకు పట్టేది? మేమే రాసుకుని చదువుకునేవాళ్ళంగా!” అన్నాడు సుధీర్.

“ఇల్లు కట్టడానికి ప్లాటు అడుగు... చూపిస్తాం. కథకు ప్లాటు అడిగావో నీ రక్తం కళ్ళజూస్తాం!” అన్నాడు చక్రపాణి.

“చూశారా - చూశారా... దార్లో కొచ్చేస్తున్నారు! నేను 'స్మశానం' అన్నాను. మీరు 'రక్తం' అంటున్నారు. కమాన్... మీరు ఎప్పుడో ఒకప్పుడు మీ పల్లెలో దెయ్యాలను చూడటం గాని, వాటి గురించి వినడం గాని జరిగివుంటుంది. కాస్త గుర్తుతెచ్చుకుని చెప్పండి ప్లీజ్!”

“దెయ్యం గురించి చెప్పమంటూ నువ్వు దెయ్యంలా మమ్మల్ని పట్టుకుంటావని మేమేనాడూ అనుకోలేదు...” అన్నాడు సుధీర్.

“నో మోర్ జోక్స్! ఓనీ స్టోరీస్... చెప్పండి!” అన్నాను.

ఇద్దరూ సీరియస్గా ఆలోచించసాగారు. నేను ఆశగా వారివైపే చూస్తూండిపోయాను.

“సారీరా నాకేం గుర్తురావట్లేదు...” సుధీర్ అన్నాడు.

“నాకు కొన్ని ఇన్సిడెంట్లు గుర్తుకొస్తున్నాయి కాని, అవి నీకు పనికొస్తాయో, లేదో తెలియదు!” అన్నాడు చక్రపాణి.

“ఆ విషయం నాకొదిలెయ్... నీకు ఏవి గుర్తున్నాయో చెప్పు!”

చక్రపాణి చెప్పసాగాడు. నేను మధ్యమధ్యలో ప్రశ్నలు వేస్తే ఓపిగ్గా సమాధానాలు చెప్పాడు. అంతా విన్న తర్వాత “ఇంతేనా? ఇంకా ఏమైనా ఉందా?” అని అడిగాను.

“ప్రస్తుతానికి యింతే! ఇంటికెళ్లక ఏవైనా గుర్తుకొస్తే నిన్ను నిద్రలేపి మరీ చెబుతాను” అన్నాడు.

ఇంతలో... అటుగా వెళ్తున్న శ్రీధర్ కనిపించాడు. శ్రీధర్ డిగ్రీలో మాకు క్లాస్మేట్. చక్రపాణి, సుధీర్లంత ఆత్మీయుడు కాదు కాని, నాకు మంచి స్నేహితుడే! మంచి అందగాడు. అయితే ఈ రోజెందుకో అతని ముఖం పాలిపోయి ఉంది. స్నేహితుల్ని చూసిన ఆనందం అతని ముఖంలో కనిపించలేదు.

“ఏయ్ శ్రీధర్... ఎక్కడికి ఈ సమయంలో?” చక్రపాణి ప్రశ్నించాడు.

“వాకింగ్కి!”

“ఇప్పుడా? ఇంత లేటుగానా? అదీ... ఒంటరిగా?”

“ఒంటరిగా వెళితే ఏం? దెయ్యాలేమన్నా తిరుగుతున్నాయా యిక్కడ?”

“అవును... మూడు దెయ్యాలు తిరుగుతున్నాయి!” అన్నాడు సుధీర్ నవ్వుతూ.

“నువ్వు వీణ్ణి గుర్తుపట్టలేదా?” చక్రపాణి నన్ను చూపిస్తూ అడిగాడు.

“అదే అప్పట్నుంచీ చూస్తున్నాను - ఎవరా... అని శేఖరమా?”

“అబ్బ... ట్యూబులైటు వెలిగింది!” సుధీర్ అన్నాడు.

“చీకట్లో ముఖం కనిపించలేదు. పైగా, చాలా ఏళ్ల తరువాత చూస్తున్నాను. ఏరా... ఎలా ఉన్నావు? బాగా లావయ్యావు!”

“లావుగా ఉన్నాను కాబట్టి బాగున్నాననే అర్థం! నువ్వెలా ఉన్నావు?” అన్నాను.

“టాన్లో మనవాడిప్పుడు బిగ్ షాట్ రా! ‘కౌన్ బనేగా కరోడ్ పతి’ అని నిన్ను ఎవరైనా అడిగితే ‘శ్రీధర్’ అని చెప్పు!” అన్నాడు సుధీర్.

“వీళ్ళకు యింత వయసొచ్చినా తమాషా మాటలు యింకా పోలేదు!” విసుక్కున్నాడు శ్రీధర్.

“నువ్వు ఉద్యోగం చెయ్యడం లేదా యిప్పుడు?” అని అడిగాను.

“చేస్తున్నాను. దాంతోపాటు ఫైనాన్స్ బిజినెస్ చేస్తున్నాను.”

“వెరీ గుడ్! పదండి... యిక వెళదాం!” అంటూ లేచాను.

“నువ్వెటు?” చక్రపాణి అడిగాడు శ్రీధర్ ని.

“ఆ చివరదాకా వెళ్లొస్తాను...”

“ఇంత రాత్రివేళ ఏం పోతావులే! మాతోపాటు వచ్చేయ్. మాట్లాడుకుంటూ వెళదాం!” అన్నాను.

“సరే...” అన్నాడు శ్రీధర్.

కొంతదూరం నడిచాక చక్రపాణి అన్నాడు - “నాకింకో విషయం గుర్తుకొస్తుందిరా! డిగ్రీ చదివే రోజుల్లో ఓసారి శ్రీనివాసా థియేటర్ లో ‘అడవిరాముడు’ సినిమా ఆడుతూంటే ఫస్ట్ షో కెళ్లాను. ఇంట్లోవాళ్ళంతా పెళ్ళికి సామిరెడ్డి పల్లెకు వెళ్లారు. నేను సినిమా చూసుకుని, మా అక్కయ్య ఇంట్లో భోజనం చేసి, బస్సులో సామిరెడ్డి పల్లెకు బయలుదేరాను. రోడ్డునుంచి రెండు కిలోమీటర్లు నడవాలి మా పల్లె చేరడానికి. బస్సు దిగి నడక సాగించాను.

పదకొండు దాటివుంటుంది సమయం! అప్పట్లో నాకు దెయ్యాల గురించిన ఆలోచనలు గాని, భయాలు కాని ఉండేవి కావు. కొంతదూరం నడిచాక ఎవరో పిలిచినట్లనిపిస్తే వెనక్కి తిరిగి చూశాను. చీకట్లో ఒకతను పరుగెత్తుకుంటూ వస్తున్నాడు. అతను నన్ను చేరుకుని “సామిరెడ్డి పల్లెకేనా?” అని అడిగాడు. ఔనన్నాను. “అయితే పదండి. ఒంటరిగా అంతదూరం ఎలా నడవాలబ్బా? అని ఆలోచిస్తున్నాను. నాకు తోడు దొరికారు!” అన్నాడు. దారిపొడుగునా దెయ్యం కథలే చెబుతూ వచ్చాడు. మా పల్లె యింకో ఫర్లాంగు దూరం ఉందనగా అతను ఉన్నట్టుండి మాయమయ్యాడు.”

“అంటే... వాడు దెయ్యమా?” అని అడిగాను.

చక్రపాణి సమాధానం చెప్పేలోపు సుధీర్ - “ఒరేయ్... శ్రీధర్ కనిపించడం లేదురా!” అన్నాడు. ఇద్దరం గిరుక్కున వెనక్కి తిరిగి చూశాం.

శ్రీధర్ మా వెనుక లేడు.

“మన దెయ్యాల కబుర్లు విని బెదిరి పారిపోయాడేమో!” అన్నాడు చక్రపాణి నవ్వుతూ.

“అలా భయపడి ఉంటే ఒంటరిగా వెళ్లేవాడు కాదు. మనతోనే వచ్చేవాడు. దెయ్యం కబుర్లు వద్దని మనల్ని వారించేవాడు. వాడికి వాకింగ్ పూర్తిచేయాలని పట్టుదలగా ఉన్నట్టుంది. ఇక వాడి విషయం వదిలేద్దాం!” అన్నాను.

సృశానం దగ్గరికి రాగానే ముగ్గురం మాటలాపేశాం. అటూ యిటూ చూడకుండా ఎదురుగా కనిపిస్తున్న బాట వైపే చూస్తూ వేగంగా నడవసాగాము. బ్రాహ్మణ వీధిలో ప్రవేశించగానే ఒకరి వైపు ఒకరం చూసుకుని నవ్వుకున్నాము.

వీధి మొదట్లోనే మా మరో ఫ్రెండ్ ప్రసాద్ కనిపించాడు. అప్పట్లో ప్రభుత్వోద్యోగాలు విరివిగా దొరుకుతూండటంతో మా స్నేహితులందరూ ఏదో ఒక డిపార్ట్మెంట్లో ఉద్యోగం తెచ్చుకుని చిత్తూరులోనే సెటిలయ్యారు. నేనూ ఇరవైయేళ్లు చిత్తూరులో పనిచేసి ప్రమోషన్పై హైదరాబాద్ చేరాను అయిదేళ్ల క్రితం.

నాతో కుశల ప్రశ్నలయ్యాక “ఏంట్రా... రాత్రి పది గంటలకు ఈ వైపు నుంచి వస్తున్నారు. నాకేదో అనుమానంగా ఉంది. ఓసారి మీ పాదాలు చూపండి!” అన్నాడు నవ్వుతూ.

“ఇక్కడే కూర్చున్నావంటే యింకో గంట తర్వాత శ్రీధర్ వస్తాడు. వాణ్ణి అడుగు... ఈ ప్రశ్న!” అన్నాడు సుధీర్.

“ఏ శ్రీధర్?”

“కె. శ్రీధర్. మనతో పాటు బి.ఎస్.సి. చదివాడు.”

“బాగుంది... నా జోకుకు ధీటుగా నీ జోకు!”

“జోకు కాదు. నిజంగా వస్తాడు... చూడు. ఓ రౌండు వాకింగ్ పూర్తిచేసుకుని వస్తానన్నాడు.”

“శ్రీధర్ మీకు కనబడ్డాడా?” ఆశ్చర్యంగా అడిగాడు ప్రసాద్.

“అవును... ఏం?” అన్నాను.

“నాలుగు రోజుల క్రితం చనిపోయిన వాడు మీకెలా కనబడ్డాడు?”

“చ..ని..పో..యా..డా..?” ఆశ్చర్యంగా నోరు తెరిచాం ముగ్గురం.

“అవును. శ్రీధర్ భార్యాపిల్లలు అతనికి శ్రద్ధాంజలి ఘటిస్తూ యిచ్చిన ఫోటో ఓ న్యూస్పేపర్ లోకల్ ఎడిషన్లో వేశారు ఈరోజు.”

**మ**నం శ్రీధర్ని చూశామన్న విషయం మరిచిపో! ఇంకెవరితోనూ ఆ విషయం గురించి చర్చించకు. గుర్తుచేసుకునేకొద్దీ మనల్ని భయపెడుతూనే ఉంటుంది ఆ సంఘటన!”

- నాకు వీడోలు యివ్వడానికి స్టేషన్కి వచ్చిన చక్రపాణి నాతో అన్నాడు.

“నిజంగా ఇప్పుడు తలచుకున్నా నాకు ఒళ్ళు గగుర్పొడుస్తుంది. అయితే అతని భార్యాపిల్లల పరిస్థితి చూస్తే ఎంతో జాలేసింది నాకు. వాళ్ళకు బ్యాంకు నుంచి రావాల్సినవి అందేవరకూ ఏదైనా అవసరమయితే మనం సహాయం చేద్దాం!” అన్నాను

“తప్పకుండా చేద్దాం! ఈలోపల నేను అతని పార్ట్నర్స్ తో కూడా మాట్లాడుతాను.”

గార్డు విజిల్ ఊదాడు. నేను ట్రైనేక్కి నా సీట్లో కూర్చున్నాను.

చక్రపాణి చెయ్యి ఊపసాగాడు.

“పాణీ... ఒక్క విషయం!” అన్నాను గట్టిగా. చక్రపాణి నా దగ్గరికొచ్చాడు.

“నువ్వు సామిరెడ్డి పల్లెలో జరిగినట్లుగా చెప్పిన విషయాలన్నీ నిజంగా జరిగాయా?”

“నా విషయంలో జరుగలేదు. ఎవరో చెబితే విన్నాను. నీవు చేసేది రీసెర్చి కాదు కాబట్టి, నీకు కావలసింది కథావస్తువే కాబట్టి నేను చూసినట్లే నీకు చెప్పాను.”

“సరే... ఉంటాను - బై!”

“బై... హ్యాపీ జర్నీ!”

**హై** దరాబాద్ చేరాక శ్రీధర్ సంగతి మరిచిపోయాను.

చక్రపాణి చెప్పినట్లు నా భార్యాపిల్లలకు శ్రీధర్ విషయం చెప్పలేదు. 'దెయ్యం కథ' రాసే ఉద్దేశ్యం కూడా మానుకున్నాను. వారంరోజుల తర్వాత చక్రపాణి నాకు ఫోన్ చేశాడు.

“ఏమైంది... మళ్ళీ శ్రీధర్ కనబడ్డాడా?” అని అడిగాను.

“అవును... అంత సరిగ్గా ఎలా ఊహించావు?” అతని కంఠంలో ఆశ్చర్యం.

“నేను చిత్తూరు వదలి పట్టుమని పదిరోజులైనా కాకముందే ఫోన్ చేశావంటే విషయం అదే అయివుంటుందని ఊహించాను. అయినా కొద్దిరోజులు నువ్వు రాత్తుల్లో ఎక్కడా తిరగకుండా ఇంటిపట్టున ఉండటం మంచిది.”

“వాడు కనిపించింది రాత్రిపూట కాదు - పగటిపూట! అదీ... నేను పనిచేసే కోర్టులో!”

“అదెలా సాధ్యం?”

“సాధ్యమే! ఎందుకంటే... శ్రీధర్ చనిపోలేదు కాబట్టి! బ్రతికే ఉన్నాడు కాబట్టి!!”

“నిజమా..?!” ఆశ్చర్యంగా అడిగాడు.

“నీకు అర్థమయ్యేలా చెబుతాను. శ్రీధర్ బ్యాంకులో ఉద్యోగం చేస్తూ భార్యాపిల్లలతో హాయిగా కాలం గడిపేవాడు. ఉన్నట్టుండి వాడికో వెధవాలోచన వచ్చింది - 'ఎన్నాళ్ళిలా ఒట్టి జీతంతో బ్రతకడం? ఏదైనా వ్యాపారం చేసి బాగా సంపాదించాలి!' అని అనుకున్నాడు. సరిగ్గా ఆ సమయంలోనే అతని స్నేహితులిద్దరు ఫైనాన్స్ బిజినెస్ మొదలుపెడుతూంటే తనూ ఓ పార్ట్నర్గా చేరుతానన్నాడు. పెట్టుబడి కోసం ఎక్కడెక్కడో ప్రయత్నించి, విఫలమై, చివరకు తన బ్యాంకులోనే ఫ్రాడ్ చేసి డబ్బులు సర్దాడు. ఆ ఫ్రాడ్ బయటపడకుండా తను కవర్ చేయసాగాడు. అతని స్నేహితులు గట్టివాళ్ళు కావడంతో బిజినెస్ రెండేళ్లలో బాగా పెరిగింది. టర్నోవర్ లక్షల్లోంచి కోట్లల్లోకి మారడానికి మరింత పెట్టుబడి అవసరమైంది. అందుకోసం శ్రీధర్ వివిధ బ్యాంకుల నుంచి వీలైనన్ని క్రెడిట్ కార్డులు పొంది, అలా వచ్చిన మొత్తాన్ని బిజినెస్లో పెట్టాడు. బ్యాంకు ఉద్యోగి కాబట్టి అతనికి ఆ కార్డులు పొందడానికి ఎటువంటి యిబ్బంది కలుగలేదు. ఇంతలో... అతనికి నెల్లూరుకి ట్రాన్స్ఫర్ అయింది. అంతవరకూ అతను కవర్ చేసిన ఫ్రాడ్ అతను బ్రాంచి వదలగానే బయటపడింది.

బ్యాంకు అధికారులు అతన్ని సస్పెండ్ చేసి డిపార్ట్మెంటల్ ఎంక్వయిరీతో పాటు పోలీసు కేస్ కూడా ఫైల్ చేశారు. వేరే బ్యాంకు కార్డులపై తీసుకున్న అప్పులు తీర్చకపోవడంతో

వాళ్ళు పలు నోటీసులు యిచ్చి, చివరకు లీగల్ గా ప్రొసీడ్ అయ్యారు. అతను కోర్టుకు హాజరు కాకపోవడంతో అతన్ని అరెస్ట్ చేయమని కోర్టు ఆదేశించింది. ఇవన్నీ చూసి భయపడిన శ్రీధర్ పార్ట్ నర్స్ తో తన యిబ్బందులు చెప్పి తన వాటా యిచ్చేయమని అడిగాడు. వాళ్ళు రాత్రికి రాత్రే మొత్తం సొమ్ముతో ఉడాయించారు. అది అతనికి తేరుకోలేని షాకు నిచ్చింది. 'తప్పు చేసినవాడికి వచ్చేవన్నీ తప్పుడు ఆలోచనలే!' అన్నట్లు వాడికి యింకో ఆలోచన వచ్చింది. ఎక్కడో బస్సు నదిలో పడి మునిగిపోతే అందులో చనిపోయింది తన భర్తేనని భార్యచేత అందరికీ చెప్పించి, శ్రద్ధాంజలి ఘటిస్తూ ఫోటో వేయించాడు. ఏ ఆడదీ బ్రతికుండగా చేయలేని పనిని తన భార్యచేత చేయించాడు దుర్మార్గుడు. అయితే అర్ధరాత్రి తన ఇంటికి వచ్చిన అతన్ని పోలీసులు కాపు కాసి అరెస్ట్ చేశారు. ఈరోజు కోర్టులో ప్రవేశపెట్టారు."

నేను నమ్మలేకపోతున్నాను. ఎప్పుడూ క్లాసులో ముందుబెంచీలో కూర్చుని లెక్చరర్లు అడిగిన ప్రశ్నలకు వెంటనే జవాబులు చెప్పిన వ్యక్తి- ఆంగ్లభాషలో తన ప్రావీణ్యతను, ద్రాక్షపండు లాంటి బ్యాంకు ఉద్యోగం సాధించిన వ్యక్తి- కేవలం అతితక్కువ కాలంలో ఎక్కువ డబ్బు సంపాదించాలన్న దురాశతో తన జీవితాన్ని నాశనం చేసుకోడం నా మనసును ఎంతో బాధపెట్టింది. ముఖ్యంగా అతను తన బ్యాంకులో ఫ్రాడ్ చేసి సస్పెండ్ కావడం 'బంగారు బాతుగుడ్డు' కథను గుర్తుకుతెచ్చింది.

"ఏమిట్రా... మాట్లాడవు?" కంగారుగా అడిగాడు చక్రపాణి.

"ఆరోజు మనం చూసింది దెయ్యాన్ని కాదు. కాని, అతని మనసులో దాగిన దురాశ అనే దెయ్యాన్ని మాత్రం యిప్పుడు చూస్తున్నాం."

"ఈ విషయాలన్నీ నాకు మొన్నే తెలిశాయి. నాకు చాలా బాధగా ఉందిరా శేఖరం!"

"ఎంతైనా మనతో కలిసి చదువుకున్నవాడు, కలసి తిరిగినవాడు. అతనలా అయ్యాడంటే బాధ ఉండదా? మనిషి ఎదగాలని ఆశించడంలో తప్పులేదు కాని, ఒక్క రోజులో కోటీశ్వరుడవ్వాలనుకోవడం తప్పు! శ్రీధర్ తన జీతంలో మిగులుకున్నది కొద్దికొద్దిగా ఇన్వెస్ట్ చేసి శ్రమించి ఉంటే తప్పకుండా మంచి ఫలితం దక్కి ఉండేది. ఒకవేళ అనుభవరాహిత్యం వల్ల బిజినెస్ ఫెయిలైనా ఉద్యోగం చేతిలో ఉండేది. పాపం... అతని భార్యాపిల్లలు కూడా అతని దురాశకు అతనితో పాటు బలి అయ్యారు."

"సరే... ఉంటానురా! ఇవన్నీ మనసులో పెట్టుకుని బాధపడకు. సమాజంలో జరిగేవన్నీ తెలుసుకోవాలి. మనకు ఉపయోగపడేవే మనసులో ఉంచుకోవాలి."

"కానీ, రచయితలు అలా ఉండకూడదు. వాళ్ళు సమాజంలో చూసినవాటిని మర్చి పోకుండా పేపరు మీదపెట్టి కథ రాస్తే- మరికొందరికి అది ఓ పాఠంలా ఉపయోగపడుతుంది. ఈరోజే రాస్తాను... దెయ్యంకథ! మనిషి మనసుని ఆవహించిన దెయ్యం కథ!!" అన్నాను.

